

गृत्समद (आङ्गिरसः शौनहोत्रः पश्चाद्) भार्गवः शौनकः। ऋतुदेवताः १-४ द्रविणोदा ऋतवश्च, ५ अश्विनौ ऋतवश्च, ६ अग्निः ऋतुश्च। जगती

मन्दस्व होत्रादनु जोषमन्धसोऽध्वर्यवः स पूर्णा वष्ट्यासिचम्।

तस्मा एतं भरत तद्वशो ददिर्होत्रात्सोमं द्रविणोदः पिब ऋतुभिः ॥ २.०३७.०१

अध्वर्यवः- हे ध्वररहितकर्माणः। अन्धसः- रसस्य। जोषम्- प्रीतिम्। अनु। होत्रात्- मन्त्रविदः। होत्राशब्दो वाङ्नामसु पठितः। मन्दस्व। सः- असौ। पूर्णा- पूर्णम्। आसिचम्- रसम्। वष्टि- कामयते। तस्मै। एतम्- रसम्। भरत- वहत। तद्वशः- तत्कामः। ददिः- स युष्माकं दाता भवति। द्रविणोदः- सम्पदायक। सोमम्- रसम्। होत्रात्- मन्त्रविदः। ऋतुभिः- वसन्तादिकालैः। पिब- अनुभव ॥१॥

यमु पूर्वमहुवे तमिदं हुवे सेदु हव्यो ददिर्यो नाम पत्यते।

अध्वर्युभिः प्रस्थितं सोम्यं मधु पोत्रात्सोमं द्रविणोदः पिब ऋतुभिः ॥ २.०३७.०२

यम्। पूर्वम्। अहुवे- आहूतवान्। तम्। इदम्- इदानीमपि। हुवे- आह्वये। सः। इत्- एव। हव्यः- आहूतव्यः। यः। नाम- खलु। पत्यते- ईष्टे। ददिः- स दाता भवति। अध्वर्युभिः- ध्वररहितकर्मकामैः। प्रस्थितम्- प्रस्थितः। सोम्यं मधु- रसः। पोत्रात्- पोतुः शोधकस्य रसस्य त्रातुः। सोमम्- रसम्। द्रविणोदः- सम्पदायक। ऋतुभिः- वसन्तादिकालैः। पिब- अनुभव ॥२॥

मेघन्तु ते वह्नयो येभिरीयसेऽरिषण्यन्वीळ्यस्वा वनस्पते।

आयूया धृष्णो अभिगूर्या त्वं नेष्टात्सोमं द्रविणोदः पिब ऋतुभिः ॥ २.०३७.०३

येभिः- यैः। ईयसे- गच्छसि। ते- तव। वह्नयः- वोढारः। मेघन्तु- तृप्यन्तु। अरिषण्यन्-
अहिंसन्। वीळ्यस्व- दृढीभव। धृष्णो- शत्रुधर्षक। आयूय- आगत्य। अभिगूर्य- उद्यम्य। त्वम्।
नेष्ट्रात्- यज्ञनेतुः। सोमम्- रसम्। वनस्पते द्रविणोदः। ऋतुभिः पिब ॥३॥

अपाद्धोत्रादुत पोत्रादमत्तोत नेष्ट्रादजुषत प्रयो हितम्।

तुरीयं पात्रममृतममर्त्यं द्रविणोदाः पिबतु द्राविणोदसः ॥ २.०३७.०४

होत्रात्- मन्त्रविदः। होत्राशब्दो वाङ्नामसु पठितः। अपात्- अपिबः। उत- अपि च। पोत्रात्-
पोतुः शोधकस्य रसस्य त्रातुः। अमत्त- नन्दितवान्। नेष्ट्रात्- यज्ञनेतुः। हितम्- हितकरम्। प्रयः-
रसम्। अजुषत- असेविष्ट। द्रविणोदाः- सम्पदायकः। द्राविणोदसः- सम्पदातृभ्यः। अमृतम्-
अपरामृष्टम्। अमर्त्य- अमृतम्। तुरीयम्- चतुर्थम्। पात्रम्- पानयोग्यमनुभवयोग्यं रसम्। पिबतु-
अनुभवतु ॥४॥

अर्वाञ्चमद्य यय्यं नृवाहणं रथं युञ्जाथामिह वा विमोचनम्।

पृङ्क्तं हवींषि मधुना हि कै गतमथा सोमं पिबतं वाजिनीवसू ॥ २.०३७.०५

यय्यम्- सरन्तम्। नृवाहणम्- नृणां वाहकम्। वाम्- युवयोः। विमोचनम्- विमोचकम्। रथम्-
लक्ष्यप्रापकरंहणप्रतीकवाहनम्। रथी ऋतस्य नो भवेति श्रुतेः ऋतं रथः। अद्य- इदानीम्। इह-
अत्र। युञ्जाथाम्। हवींषि- चरुपुरोडाशध्यानभावनादिहव्यानि। पृङ्क्तम्- सम्भक्तं कुरुतम्।
मधुना- माधुर्येण। हि- खलु। कम्- सुखेन। गतम्- आगतम्। अथ- अनन्तरम्। वाजिनीवसू-
अन्नवासकौ सन्तौ। सोमम्- रसम्। पिबतम्- अनुभवतम् ॥५॥

जोष्यग्ने समिधं जोष्याहुतिं जोषि ब्रह्म जन्यं जोषि सुष्टुतिम्।

विश्वेभिर्विश्वौ ऋतुना वसो मह उशन्देवाँ उशतः पायया हविः ॥ २.०३७.०६

अग्ने- पावक सर्वभूतहितकृतो । समिधम् । जोषि- सेवस्व । आहुतिम्- पुरोडाशादिकम् । जोषि ।
ब्रह्म- मन्त्रम् । जोषि । जन्यम्- सद्भावनम् । जोषि । सुष्टुतिम्- शोभनमन्त्रम् । जोषि । विश्वेभिः-
सर्वैः । विश्वान्- सर्वान् । उशतः- कामयमानस्य । देवान् । महः- महतः । उशन्- कामयमानः ।
वसो- शरण्य । वस निवासे । ऋतुना- काले । हविः- रसम् । पायय- अनुभावय ॥६॥

Dr. Rangraji